

266. L-Onor Mario de Marco u l-Onor Marthese Portelli jippronu:

**MOZZJONI SABIEX ISIR DIBATTITU DWAR
IS-SITWAZZJONI TAT-TRAFFIKU F'PAJJIŻNA**

Din il-Kamra:

TIRREFERI għall-fatt illi t-traffiku fit-toroq tagħna żdied drastikament f'dawn l-aħhar sentejn u nofs u b'riżultat ta' dan inholoq inkonvenjent kbir li l-poplu Malti u Ghawdxi kollu jrid jiffaċċja kuljum;

TFAKKAR illi waħda mill-wegħdi ewlenin illi kien għamel il-Gvern fil-Manifest Elettorali tiegħu tal-2013 kienet illi kien se jassigura illi ma jkunx hawn problema ta' traffiku f'pajjiżna;

TFAKKAR illi wegħdi oħra relatati mat-traffiku kienu (i) illi l-Gvern kellu jniedi *National Traffic Management Plan*, (ii) illi l-Gvern kellu jintroduċi *Unit* ta' Koordinament illi l-għan ewlieni tiegħu kellu jkun il-koordinament tax-xogħlijiet fit-toroq, u (iii) illi l-Gvern kellu jtejjeb u jzid l-effiċjenza fit-trasport pubbliku;

TINNOTA illi, minkejja l-wegħdi illi saru mill-Gvern, is-sitwazzjoni tat-traffiku mhux talli ma marritx għall-aħjar talli marret għall-aħjar hafna;

TINNOTA illi ż-zieda fit-traffiku fit-toroq tagħna mhix perċezzjoni, iżda hija waħda reali;

TINNOTA illi r-riforma mwegħda mill-Gvern fit-trasport pubbliku, u ċjoè, "*sistema li tagħraf iżżewweġ b'effiċjenza, il-bżonn logistiku għall-iżvilupp infrastrutturali u ekonomiku, mil-lat soċjali u anki ma' dak ambjentali*" falliet, tant illi n-nies qegħdin jagħzlu illi jużaw il-karozzi personali tagħhom peress illi t-trasport pubbliku mhux qed isibuh adegwat għal varji raġunijiet, ewlenin fosthom illi l-hinijiet ta' x'hin suppost tghaddi l-karozza tal-linja mhux qegħdin jinżammu b'diversi rotot jinqabżu jew ma jsirux;

TINNOTA illi l-Gvern mhu qed joffri ebda soluzzjoni holistika biex jindirizza l-problemi illi qed jirriżultaw kaġun taż-żieda drastika tal-karozzi fit-toroq;

PERESS illi din is-sitwazzjoni taż-żieda qawwija fit-traffiku qiegħda taffettwa u qiegħda tolgot b'mod hażin u tohloq inkonvenjent lill-poplu Malti u Ghawdxi u diversi setturi, tant illi f'żewġ *surveys* indipendenti illi saru mill-Malta Today, wiehed f'Novembru 2014 u l-ieħor f'Settembru 2015, it-traffiku gie rreġistrat bħala l-ikbar problema illi l-Maltin u l-Ghawdixin għandhom bhalissa;

PERESS illi din is-sitwazzjoni taż-żieda qawwija fit-traffiku, għandha impatt ekonomiku dirett fuq in-negozji, u dan peress illi ta' kuljum eluf ta' persuni qegħdin jinqabdu u jahlu hafna hin fit-traffiku bir-riżultat illi qed jintilef hafna hin produttiv u prezzjuż tal-pajjiż, liema stennija fit-traffiku u hela ta' hin ifisser (i) spejjeż akbar għan-nies u n-negozji bħalma hi l-ispiza ikbar tal-petrol u d-*diesel* illi wiehed jahli waqt li jkun qiegħed imwahħhal fit-traffiku, (ii) dhul inqas speċjalment għal dawk in-negozji illi jqassmu x-xogħol fuq barra bħal *salesmen, deliverymen, technicians* u oħrajn, (iii) inqas dhul għal tal-hwienet peress illi s-sidien jinqabdu fit-traffiku u jifthu l-hwienet tagħhom tard u peress illi n-nies jibdew jaqtghu qalbhom imorru jixtru għajr dawk l-affarijiet illi huma essenzjali, (iv) anqas produttività peress illi l-haddiema jaslu tard fuq il-post tax-xogħol, (v) anqas opportunità ta' klijenti u ta' vjaġġi għal dawk illi għandhom it-*taxis* u l-*minibuses* peress illi l-vjaġġi jtulu, fatturi illi finalment jirrendu biss biex inaqqsu mill-kompetittività ta' pajjiżna;

PERESS illi din is-sitwazzjoni taż-żieda qawwija fit-traffiku għandha impatt ambjentali minhabba ż-żieda tad-dhahen fl-arja tagħna;

PERESS illi din is-sitwazzjoni taż-żieda qawwija fit-traffiku għandha impatt dirett fuq is-saħħa tagħna minhabba l-kwalità tal-arja u l-*istress*;

PERESS illi din is-sitwazzjoni taż-żieda qawwija fit-traffiku għandha impatt soċjali dirett, tant illi qed jiżiedu każi ta' *road rage* u incidenti tat-traffiku;

PERESS illi din is-sitwazzjoni taż-żieda qawwija fit-traffiku qed tohloq problemi logistiċi, liema problemi jistgħu jkunu kaġun ta' fatalitajiet speċjalment f'dawk il-każijiet ta' mard illi jirrikjedu emerġenza u minhabba t-traffiku, il-vjaġġ itul iktar minn normal;

PERESS illi s-sitwazzjoni tat-traffiku qiegħda tohloq inkonvenjent għal min għandu appuntament l-isptar jew saħansitra min jista' jitlef operazzjoni bħalma gara nhar il-Ġimgħa, 2 ta' Ottubru 2015;

PERESS illi din is-sitwazzjoni taż-żieda qawwija fit-traffiku qed tohloq inkonvenjent għat-turist illi jżur pajjiżna kif ukoll lil dawk kollha li jkunu se jsiefru bħalma gara nhar il-Ġimgħa, 2 ta' Ottubru 2015 meta bosta nies tilfu jew kienu se jitilfu t-titjira tagħhom minhabba t-traffiku;

PERESS illi dak li gara nhar il-Ġimgħa, 2 ta' Ottubru holoq problemi anki għal studenti li waslu tard ferm l-iskola, kif konstatat anki mill-istess Ministru tal-Edukazzjoni, kif ukoll għal eluf ta' haddiema li waslu tard għax-xogħol;

PERESS li dak li gara nhar il-Ġimgħa, 2 ta' Ottubru qed jerga' jirrepeti ruħu;

PERESS illi minkejja l-wegħdi illi għamel il-Gvern jirrizulta illi għad m'hemm l-ebda pjan, l-ebda *roadmap* u l-ebda viżjoni sabiex tiġi indirizzata din il-problema;

PERESS illi l-Gvern mhux qed jiehu l-ebda azzjoni konkreta sabiex jindirizza din il-problema;

PERESS illi skont studju tal-*Institute for Climate Change and Sustainable Development* tal-Università ta' Malta, Malta se tkun qiegħda esposta għal €89 miljun fi spiża relatata ma' incidenti tat-traffiku, €15.3 miljun fi spiża marbuta mal-kwalità tal-arja, €51.2 miljun fi spiża marbuta ma' spejjeż fir-rigward ta' tibdil fil-klima u €151 miljun fi spiża illi tirrizulta direttament minn hela ta' hin fit-traffiku, sal-2020;

PERESS illi din is-sitwazzjoni taż-żieda qawwija fit-traffiku qed tkun il-kaġun ta':

- a. Inkonvenjent għall-poplu Malti u Għawdxi u għan-negozju
- b. Problemi ekonomiċi
- c. Problemi fejn qed titnaqqas il-kompetittività
- d. Problemi ambjentali
- e. Problemi soċjali
- f. Problemi ta' saħħa
- g. Problemi logistiċi
- h. Problemi ta' *capacity*
- i. Problemi ta' mobilità, kif ukoll
- j. Spiża u nefqa ikbar fuq il-pajjiż

GHALDAQSTANT il-Kamra tipproponi li:

1. Jsir dibattitu dwar is-sitwazzjoni f'pajjiżna rizultat taż-żieda qawwija ta' traffiku illi qegħdin naraw fit-toroq tagħna minhabba nuqqas ta' immaniġġar u pjan serju, (ii) l-impatt illi dan qiegħed iħalli fuq pajjiżna;
2. Titlob lill-Gvern jindirizza bis-serjetà l-problema tat-traffiku u jibda billi jagħraf illi hija realtà illi t-traffiku f'pajjiżna żdied f'dawn l-aħħar sentejn u mhix perċezzjoni;
3. Titlob lill-Gvern ihejji bla aktar dewmien pjan effettiv dwar l-immaniġġar tat-traffiku f'pajjiżna u jwettaq l-istess pjan.